



Il-Qorti tal-Magistrati (Malta) Bħala Qorti ta' ġudikatura Kriminali

| IL-PULIZIJA (SPETTUR CHRISTOPHER FORMOSA) V. ANTOINE ABELA (KI. 333578M)

MAĞISTRAT: DR. VICTOR G. AXIAK

06/12/2022

IL-QORTI,

Rat l-imputazzjoni segwenti li nħarġet kontra l-imputat:

Lill- Antoine Abela
ID.333578(M)

Bin John u Giustina nee Caruana . Imwied.12/5/1978, Zejtun.
Toqghod ; 36 'Leobrant' Triq Is-Siniskalk, Zejtun.

BILLI int akkuzat talli fit-12 ta'Dicembru 2020 ghall habta ta' 07.30a.m. fi Triq Il-President Anton Buttigieg, Zejtun,

(1). Gieghelt, hallejt jew ippermettejt li l-vettura Nru.DCI-182 tinsaq minn Suri Xhafa persuna li ma kellhiex il licenzja tas-sewqan mehtiega biex issuq l-imsemmija vettura.

(2). Gieghelt, hallejt jew ippermettejt lil Suri Xhafa jsuq vettura Nru.DCI-182 minghajr ma kien kopert b'polza ta'assurazzjoni dwar ir-riskji tat-terzi persuni.

Semgħet u rat ix-xhieda miċċuba quddiemha u čioe ix-xhieda ta' WPS 138 A. Muscat (affidavit).

Rat l-atti processwali.

Semgħet it-trattazzjoni finali tal-Prosekuzzjoni u tad-Difiża.

Qed tagħti din is-

Sentenza

L-ewwel imputazzjoni

L-imputat irregista ammissjoni għal din l-ewwel imputazzjoni u kkonferma wara li l-Qorti tagħtu čans jerġa jikkonsulta mal-avukat tiegħi sabiex jerġa jaħsibha.

It-tieni imputazzjoni

Jirriżulta mid-dokumenti ppreżentati in atti illi fil-ġurnata in kwistjoni l-vettura kienet koperta minn polza ta' assigurazzjoni fir-rigward ta' riskji ta' terzi persuni. Kif digħi kellha l-opportunita tgħid f'sentenza oħra passati, fil-fehma tal-Qorti l-elementi neċċesarji ghall-vjolazzjoni ta' dan l-artiklu huma s-segwenti:

- **L-imputat/a:** Fil-każ ta' "użu" l-imputat jista' jkun kwalunkwe persuna li tista' tinstab kriminalment responsabbi taħt il-liġi. Fil-kaz ta' "giegħelt jew ħallejt", l-imputat jrid ikun sid il-vettura, xi ħadd li għandu pussess tagħha jew inkella xi ħadd li lilu ġiet fdata l-vettura. Għalkemm l-Artikolu 3(1) ma' jispecifika xejn f'dan ir-rigward, il-persuna li ġgiegħel jew thalli lil persuna oħra tuża vettura mingħajr kopertura lil terzi trid tkun neċċesarjament jew sid il-vettura jew persuna li għandha pussess tagħha inkella persuna illi mill-provi jirriżulta illi lilha ġiet fdatha, mqar b'mod temporanju, l-vettura in kwistjoni.

F'dan il-kaz, mill-provi esebiti rriżulta illi l-vettura in kwistjoni kienet proprjeta' tal-imputat fid-data in kwistoni. Dan l-ewwel element huwa għaldaqstant sodisfatt.

- **Il-vettura bil-mutur:** Haġa minn ewl id-dinja illi trid tintuża "vettura bil-mutur" sabiex dan ir-reat jissussisti. F'dan il-każ, il-vettura bil-mutur li intużat kienet il-vettura tal-ġħamla Peugeot bin-numru ta' regiżazzjoni DCI 182. Dan l-element huwa għalhekk sodisfatt.
- **Il-lok:** Il-vettura bil-mutur trid tintuża fit-toroq. Li jfisser dan illi l-vettura trid tkun qed tiġi effettivament misjuqa fit-triq. F'dan il-każ, dan l-element huwa ukoll sodisfatt ġaladbarba jirriżulta mill-provi illi l-vettura in kwistjoni kienet qed tinstaq ġewwa Triq il-President Anton Buttigieg, Zejtun.

- L-užu tal-vettura (mill-persuna li tužha jew li ġiet permessa jew mgiegħla tužha) ma' jkunx kopert b'polza ta' assigurazzjoni dwar ir-riskji ta' terzi persuni: Dwar dan l-ahħar element, il-Kap. 104 tal-Ligijiet ta' Malta, ossia' l-Ordinanza dwar l-Assigurazzjoni ta' Vetturi bil-Mutur għar-Riskji ta' Terzi Persuni, ġiet promulgata permezz tal-Ordinanza XXXVI tal-1939 (permezz ta' proklama li ġiet sussegwentement revokata l-Ordinanza baqgħet ma' daħlitx fis-seħħ qabel l-1947) bħala, dak iż-żmien, il-Kap 165 tal-Ligijiet ta' Malta. L-artiklu 3(1) in kwistjoni mill-bidu nett kien jaqra eżattament kif jaqra llum il-ġurnata u m'huwiex il-każ, kif gieli ġie argumentat quddiem il-Qrati tagħna, illi wara li Malta daħlet fl-Unjoni Ewropeja kellu jinbidel dan l-artiklu tal-liġi biex jiġi cċarat illi hija l-vettura li għandha tkun koperta u mhux neċċarjament il-persuna li tužaha.

Polza tal-assigurazzjoni ta' vettura hija tipikament (għalkemm mhux eskluvvav) maħruġa jew "Fully Comprehensive" jew "Third Party, Fire & Theft" jew inkella "Third Party Only". It-tlett tipi ta' polza għandhom lkoll xi ħaġa in komuni: dik li t-terza persuna, tkun min tkun, hija koperta mill-assigurazzjoni u f'każ illi dik it-terza persuna ssotri danni, sew għall-proprjeta' tagħha u/jew għall-persuna tagħha, din tkun tista' tagħmel *claim* u titlob kumpens għar-risarciment tad-danni. Bil-liġi (ossia taht l-Art. 4 tal-Kap. 104), kull polza ta' assigurazzjoni ta' vettura trid tkun minimmament tkopri t-terzi persuni. Fi kliem ieħor, m'huwiex possibbli illi kumpanija ta' assigurazzjoni toħrog polza ta' assigurazzjoni ta' vettura mingħajr ma' tkopri t-terz.

Naturalment min jaffordja u jiflaħ iħallas ftit iż-żed, jista' jkopri r-riskji tiegħu ukoll u/jew ta' min ikun qiegħed isuq. Hawn min jkopri r-riskji tiegħu u/jew tas-sewwieq f'każ illi jsotri danni li jirriżultaw minn nar jew serq ("Third Party, Fire & Theft") u hawn min jagħżel dik il-polza li tissejjah "Fully Comprehensive" u b'hekk ikopri ħafna mid-danni li jista' jsotri hu jew is-sewwieq kemm fil-persuna tiegħu u kemm fil-vettura tiegħu.

Kwalunkwe polza ta' assigurazzjoni tas-sewqan tiġi maħruġa lill-*policyholder*, li f'dan il-każ kien l-imputat Antoine Abela u tispeċċifika ukoll dawk il-persuni li jkunu awtorizzati li jsuqu l-vettura, li f'dan il-każ kienu "You and Any Driver Aged 25 Years and

Over Driving on Your order or permission". L-imputat tressaq mill-Prosekuzzjoni għaliex il-persuna li nqabad jsuq il-vettura, certu Suri Xhafa ma' kellux liċenzja tas-sewqan valida għal Malta fid-data tal-allegat reat.

F'każ ta' incident fit-triq (xi ħażja li effettivament seħħet fil-każ odjern) il-*policyholder* x'aktarx ikollu problema għar-risarciment tad-danni mingħand il-kumpanija tal-assigurazzjoni għaliex iżżejjed iva milli le din tkun intitolata tirrifjuta l-kopertura abbaži ta' eskużjoni mill-polza stess. **Fi kwalunkwe każ però din tkun kwistjoni ta' natura civili u m'hijiex ta' rilevanza ghall-kamp kriminali.** Li huwa rilevanti, anzi kruċjali għall-fini tal-Art. 3(1) tal-Kap. 104 tal-Ligijiet ta' Malta, u kwindi għal din il-kawza, huwa illi għall-użu ta' dik il-vettura tkun teżisti polza ta' assigurazzjoni li tkun *in vigore*. Jekk tali polza tkun teżisti, allura t-terz **dejjem** ikun protett (ħlief f'certu każżejjiet specifiċi elenkti fil-ligi u li ma' japplikawx għal dan il-każ) għaliex jiġri x'jiġri, tkun qed tinstaq minn min tkun qed tinstaq, il-kumpanija tal-assigurazzjoni tkun obbligata tagħmel tajjeb għad-danni li t-terz jsorfri b'kawża tal-użu tal-vettura. Għalhekk f'dan il-każ il-kumpanija tal-assigurazzjoni xorta waħda tkun obbligata tikkumpensa lit-terz għad-danni subiti minnu, naturalment dejjem jekk l-istess terz huwa ċivilment intitolat għal tali kumpens. Dan ir-risarciment mhux neċċesarjament li jseħħi awtomatikament imma eventwalment isir. Filfatt it-terza persuna tista' anke tiftaħ kawża ċivili fil-Qorti jew fiċ-Ċentru Malti tal-Arbitraġġ, skond il-valur tal-każ, kontra l-persuna assigurata bil-polza u f'kaz ta' sentenza favur it-terz, l-assiguratur huwa obbligat taħt l-Art. 10(1) tal-Kap. 104 illi jħallas lill-istess terz **anke jekk l-assiguratur ikun intitolat jannulla jew iħassar il-polza.** Naturalment imbagħad l-istess assiguratur ikollu d-dritt li jitlob risarciment tad-danni mingħand l-assigurat – materja li hija ukoll ta' natura ċivili.

Dan kollu jfisser illi fir-rigward tal-kopertura tat-terz ma' tagħmilx differenza jekk min kien qiegħed juža l-vettura u kkawża d-danni kellux liċenzja tas-sewqan jew le, għandux inqas minn 25 sena jew le, jew jekk huwiex b'xi mod eskuż mill-kopertura tal-polza jew le. It-terz dejjem protett jekk fis-seħħi ikun hemm polza ta' assigurazzjoni tal-vettura.

It-terz ma' jkunx protett biss jekk fid-data ta' xi inċident li jkun involut fih hu **ma' jkunx hemm fis-seħħ polza ta' assigurazzjoni għal dik il-vettura u huwa dan il-każ iċċi ried jipprevjeni milli jiġri l-legislatur permezz tal-Art. 3(1) tal-Kap. 104 tal-Ligijiet ta' Malta**. F'każijiet bħala dawn, it-terz xorta jista' jkollu forma ta' protezzjoni billi jaapplika lill-Fond għal Protezzjoni u Kumpens taħt l-Art. 9D(1) tal-Kap. 104 tal-Ligijiet ta' Malta però dan mhuwiex desiderabbli u hija sitwazzjoni bħal din illi l-legislatur ried jipprevjeni milli tiġri permezz tal-Art. 3(1). Fil-każ odjern il-polza tal-assigurazzjoni tkopri l-perjodu ta' bejn l-1 ta' Mejju 2020 u t-30 ta' April 2021 u għaldaqstant tkopri anke dak kollu li seta' ġara lit-terz fid-data tal-allegat reati kommessi mill-imputat.

Il-Qorti tapprezza li jista' jkun hemm interpretazzjonijiet divergenti dwar dan il-punt. Matul is-snин din il-Qorti u anke l-Qorti tal-Appell ġieli ddeċidew illi l-kliem “*għall-użu tal-vettura minnu jew minn dik il-persuna l-oħra*” fl-Art. 3(1) tal-Kap. 104 jfissru illi l-polza tal-assigurazzjoni għanda tkopri **il-persuna li tkun qed tuża l-vettura** u mhux tant il-vettura nnifisha. Li jfisser dan li jekk għal xi raġuni l-imputat ikun eskluż mill-kopertura (per eżempju għaliex m'għandux licenzja tas-sewqan jew għaliex għandu inqas minn 25 sena u ma' jkunx “sewwieq awtorizzat” specifikat fil-polza) allura huwa jkun ġati tal-akkuża migħiuba kontribu taħt l-Art. 3(1) tal-Kap. 104 tal-Ligijiet ta' Malta. Din il-Qorti ma' taqbilx ma' din l-interpretazzjoni u taqbel iż-żejjed mal-posizzjoni li kemm il-darba ttieħdet mill-Qorti tal-Appell, bħal per eżempju fil-sentenza fl-ismijiet **Pulizija vs Emanuele Zarb** (App. Nru. 329:2010:MM, 26 ta' Marzu, 2015) fejn kien intqal hekk:

“... *Id-diċitura tal-Artikolu 3(1) tal-Kap 104 hija čara u ma thalli lok għall-ebda tip ta' interpretazzjoni. Jissussistu l-elementi tar-reat previst fl-imsemmi artikolu meta ma tkun isseħħ polza ta' assigurazzjoni dwar riskji ta' terzi persuni, skond id-disposizzjonijiet ta' din l-Ordinanza. Is-sempliċi fatt li tkun tissussisti kopertura assigurattiva jeskludi qħal kollox ir-reat kontemplat fl-imsemmi artikolu* (sottolinear u emfasi miżjudha minn din il-Qorti). Eventwali ksur tal-kondizzjonijiet tal-polza jista` jwassal għal konsegwenzi ta' natura civili bejn l-assikuratur u l-assigurat, senjatament l-eventwali dritt ta' regress civili li l-assiguratur jista` jkollu fil-konfront tal-assikurat. Izda tali kwistjonijiet ta' natura civili huma res inter alios acta bejn l-assikuratur u l-assigurat u huma għal kollox estranei għal dak li jirrigwarda r-reat kontemplat fl-artikolu 3(1) tal-Kap 104 billi dan ir-reat jissussisti biss meta ma tkun fis-seħħ polza ta' assigurazzjoni”

Lanqas ma' taqbel din il-Qorti ma' posizzjoni li ġieli ttieħdet mill-Qrati tagħna fil-passat fis-sens illi sabiex ixejjen il-presunzjoni li wettaq reat taħt l-Artikolu 3(1), l-imputat jeħtieġlu jippreżenta xi dikjarazzjoni mill-kumpanija tal-assigurazzjoni tiegħu illi l-polza tkopri ukoll terzi persuni. Din hija xi haġa preżunta u *semmai* għandha tkun il-prosekuzzjoni illi f'każ illi l-imputat jipproduċi bħala prova tiegħu polza tal-assigurazzjoni li tkopri l-użu tal-vettura, iġġib prova illi minkejja l-eżistenza ta' dik il-polza, ježistu čirkustanzi (fosthom dawk kontemplati taħt l-Art. 10(2) jew (3) tal-Kap. 104) li minħabba fihom **terzi persuni** jistgħu ma' jkunux koperti.

Fil-każ in kwistjoni kif digħà ingħad, mill-provi joħroġ illi fir-rigward tal-użu tal-vettura kien hemm eżistenti fil-ġurnata tal-allegat reat, polza ta' assigurazzjoni dwar ir-riskji ta' terzi persuni u għalhekk din l-imputazzjoni ma' tistax tirriżulta.

Deċiżjoni

Għar-raġunijiet msemmija l-Qorti filwaqt li tillibera lill-imputat mill-imputazzjoni numru tnejn (2) peress li ma' tirriżultax, issibu ħati tal-ewwel imputazzjoni (Kap. 65, Art. 15(1)(b)) fuq ammissjoni tiegħu stess u tikkundannah jħallas multa ta' tlett mitt euro (€300). B'żieda mal-piena l-Qorti tiskwalifikah milli jkollu jew milli jikseb liċenzja tas-sewqan għal perjodu ta' tmient (8) ijiem (Kap. 65 Art. 15(3)).

V.G. Axiak

Magistrat

Y.M. Pace

Dep. Registratur